

ALL INDIA RADIO THIRUVANANTHAPURAM



**ആകാശവാണി, തിരുവനന്തപുരം
പ്രാദേശിക വാർത്തകൾ**

TIME: 12.30 PM

DATE:20.03.2026

പ്രധാനവാർത്തകൾ

1. ഗൾഫ് മേഖലയിലുടനീളം ഊർജ്ജ കേന്ദ്രങ്ങൾക്ക് നേരെ നടക്കുന്ന ആക്രമണങ്ങളിൽ ആശങ്ക വ്യക്തമാക്കി ഇന്ത്യ : അപലപിച്ച് പ്രധാനമന്ത്രി നരേന്ദ്ര മോദി.
2. സംസ്ഥാനത്ത് നിയമസഭാ തിരഞ്ഞെടുപ്പിനുള്ള നാമനിർദ്ദേശപത്രികാ സമർപ്പണം തികളാഴ്ച അവസാനിക്കാനിരിക്കെ പ്രചാരണം ഊർജ്ജിതമാക്കി മുന്നണികൾ.
3. വ്രതശുദ്ധിയുടെ നാളുകൾ പിന്നിട്ട് സംസ്ഥാനത്തെ ഇസ്ലാം മത വിശ്വാസികൾ ഇന്ന് ചെറിയ പെരുന്നാൾ ആഘോഷിക്കുന്നു.
4. ആലപ്പുഴ ജില്ലയിൽ പക്ഷിപ്പനി സ്ഥിരീകരിച്ചതോടെ പ്രതിരോധ പ്രവർത്തനങ്ങൾ ഊർജ്ജിതമാക്കി ജില്ലാഭരണകൂടം.
5. കുരുവികളെ സംരക്ഷിക്കുക, പരിസ്ഥിതിയെ സംരക്ഷിക്കുക എന്ന സന്ദേശവുമായി ഇന്ന് ലോക കുരുവി ദിനം
6. 2028 -ലെ ലോക ഇൻഡോർ അത്ലറ്റിക് ചാമ്പ്യൻഷിപ്പിന് ഇന്ത്യ വേദിയാകും.

രാഷ്ട്രപതി

ഉത്തർപ്രദേശിലെ വ്യന്ദാവനിൽ, രാമകൃഷ്ണ മിഷൻ സേവാശ്രമ ആശുപത്രിയിൽ പുതുതായി സ്ഥാപിച്ച നന്ദ് കിഷോർ സോമാനി ഓങ്കോളജി ബ്ലോക്ക് രാഷ്ട്രപതി ദ്രൗപദി മുർമു ഉദ്ഘാടനം ചെയ്തു. മൂന്ന് ദിവസത്തെ സന്ദർശനത്തിനായി ഉത്തർപ്രദേശിലെത്തിയ രാഷ്ട്രപതി ഇന്നലെ വൈകുന്നേരം ഇസ്ലോൺ ക്ഷേത്രവും പ്രേം മന്ദിറും സന്ദർശിച്ചിരുന്നു.

പ്രധാനമന്ത്രി

ഗൾഫ് മേഖലയിലുടനീളം ഊർജ്ജ അടിസ്ഥാന സൗകര്യങ്ങൾക്ക് നേരെ നടക്കുന്ന ആക്രമണങ്ങളിൽ ആശങ്ക വ്യക്തമാക്കി ഇന്ത്യ. ഖത്തർ അമീർ ഷെയ്ഖ് തമീം ബിൻ ഹമദ് അൽ താനിയുമായി പ്രധാനമന്ത്രി നരേന്ദ്ര മോദി ടെലിഫോണിൽ സംസാരിച്ചു. ഖത്തറിന് ഐക്യദാർഢ്യം പ്രഖ്യാപിച്ച പ്രധാനമന്ത്രി മേഖലയിലെ ഊർജ്ജ അടിസ്ഥാന സൗകര്യങ്ങൾക്കെതിരായി നടക്കുന്ന ആക്രമണങ്ങളെ ശക്തമായി അപലപിച്ചു. ഖത്തർ ജനതയ്ക്ക് പ്രധാനമന്ത്രി നരേന്ദ്ര മോദി ഈദ് ആശംസകൾ നേർന്നു.

ഈദ് (ഇൻടോ)

വ്രതശുദ്ധിയുടെ നാളുകൾ പിന്നിട്ട് സംസ്ഥാനത്തെ ഇസ്ലാം മത വിശ്വാസികൾ ഇന്ന് ചെറിയ പെരുന്നാൾ ആഘോഷിക്കുന്നു. രാവിലെ ഈദ് നമസ്കാരത്തിനായി ഈദ്ഗാഹുകളിലും പള്ളികളിലും നിരവധി വിശ്വാസികളാണ് ഒത്തുചേർന്നത്. തിരുവനന്തപുരം ചന്ദ്രശേഖരൻ നായർ സ്റ്റേഡിയത്തിൽ നടന്ന ഈദ് നമസ്കാരത്തിൽ പാളയം ഇമാം വി.പി സുഹൈബ് മൗലവിയാണ് നേതൃത്വം നൽകിയത്. കോഴിക്കോട് ബീച്ചിൽ നടന്ന സംയുക്ത ഈദ് ഗാഹിന് പി. മുജീബ് റഹ്മാൻ നേതൃത്വം

നൽകി. ആകാശവാണി പ്രതിനിധി സുരേഷ് ബാബു തയ്യാറാക്കിയ റിപ്പോർട്ട്.

(വോയ്സ്)

ഗൾഫ് രാജ്യങ്ങളിലും ഇന്നാണ് പെരുന്നാൾ. സംഘർഷ പശ്ചാത്തലത്തിൽ ഗൾഫിൽ ഈദ് ഗാഹിനും പൊതുസ്ഥലത്തെ ഒത്തുചേരലിനും വിലക്കുണ്ട്. ഇന്ത്യയിലെ മറ്റു സംസ്ഥാനങ്ങളിൽ നാളെയാണ് ഈദ് ഉൽ ഫിത്തർ .

നിയമസഭാ തിരഞ്ഞെടുപ്പ്

സംസ്ഥാനത്ത് നിയമസഭാ തിരഞ്ഞെടുപ്പിന്റെ പ്രചാരണം ചൂട് പിടിക്കുന്നു. കോൺഗ്രസ് രണ്ടാംഘട്ട സ്ഥാനാർത്ഥി പട്ടിക പുറത്തിറക്കിയതോടെ മത്സര ചിത്രം വ്യക്തമായിട്ടുണ്ട്. എംപിമാർ മത്സരിക്കേണ്ടതില്ലെന്ന് കോൺഗ്രസ് ദേശീയ നേതൃത്വം നിലപാടെടുത്തതോടെ കെ സുധാകരനും അടൂർ പ്രകാശും ഉൾപ്പെടെയുള്ളവർ പട്ടികയിൽ ഉൾപ്പെട്ടിട്ടില്ല. യു.ഡി.എഫ്, എൽ.ഡി.എഫ്, എൻ.ഡി.എസ്സ്ഥാനാർത്ഥികൾ സംസ്ഥാനത്തുടനീളം പ്രചാരണ പ്രവർത്തനങ്ങൾ ഊർജ്ജിതമാക്കിയിട്ടുണ്ട്.

നിയമസഭാ മണ്ഡലം - കണ്ണൂർ (ഇൻട്രോ)

കണ്ണൂർ ജില്ലയിലെ മൂന്നു നിയമസഭാ മണ്ഡലങ്ങളിൽ കൂടി യു.ഡി.എഫ് സ്ഥാനാർത്ഥികളെ പ്രഖ്യാപിച്ചു. കണ്ണൂർ നിയോജക മണ്ഡലത്തിൽ അഡ്വക്കേറ്റ് ടി. ഓ.മോഹനനും മട്ടന്നൂരിൽ ചന്ദ്രൻ തില്ലങ്കേരിയും, കല്യാശ്ശേരിയിൽ രാജീവൻ കപ്പച്ചേരിയും മത്സരിക്കും. കൂടുതൽ വിവരങ്ങളുമായി ആകാശവാണി കണ്ണൂർ ജില്ലാ പ്രതിനിധി കെ ഒ ശശിധരൻ.....

(വോയ്സ്)

പരിശോധന

നിയമസഭാ തിരഞ്ഞെടുപ്പിന് മുന്നോടിയായി കേരള -കർണാടക അതിർത്തിയിൽ പരിശോധന കർശനമാക്കി. ഇലക്ഷൻ ചെക്ക് പോസ്റ്റ് സ്ഥാപിച്ചുകൊണ്ട് സ്റ്റാറ്റിക് സർവേയലൻസ് ടീമിന്റെ നേതൃത്വത്തിലാണ് പരിശോധന തുടങ്ങിയത്. ലഹരി വസ്തുക്കൾ, കള്ളപ്പണം, ആയുധം, സ്മോക്കവസ്തുക്കൾ എന്നിവയുടെ കടത്ത് തടയുന്നതിനാണ് പരിശോധന .

പത്രിക സ്വീകരിക്കില്ല

നിയമസഭാ തിരഞ്ഞെടുപ്പിനുള്ള നാമനിർദ്ദേശ പത്രികകൾ അവധിദിവസങ്ങളിൽ സ്വീകരിക്കില്ലെന്ന് മുഖ്യ തിരഞ്ഞെടുപ്പ് ഓഫീസർ രത്തൻ യു. ഖേൽക്കർ അറിയിച്ചു. ഏപ്രിൽ ഒൻപതിന് വോട്ടെടുപ്പ് നടക്കുന്ന കേരളം, പുതുച്ചേരി, അസം എന്നിവിടങ്ങളിൽ തികളാഴ്ച വരെയാണ് പത്രിക സമർപ്പിക്കാനുള്ള സമയപരിധി. 24 നാണ് സൂക്ഷ്മ പരിശോധന. 26 വരെ പത്രിക പിൻവലിക്കാം. വോട്ടെണ്ണൽ മെയ് നാലിന് നടക്കും.

വീട്ടിൽ വോട്ട്

നിയമസഭാ തിരഞ്ഞെടുപ്പിൽ വീട്ടിൽ വോട്ടു ചെയ്യുന്നവർക്ക് അപേക്ഷ നൽകാനുള്ള സമയപരിധി ഇന്ന് അവസാനിക്കും. തിരഞ്ഞെടുപ്പ് കമ്മീഷന്റെ പോർട്ടലിൽ നിന്നു ഡൗൺലോഡ് ചെയ്തെടുത്ത ഫോം 12 ഡി-യിൽ ബുത്ത് ലവൽ ഓഫീസർ മുഖേനയോ നേരിട്ട് റിട്ടേണിങ്ങ് ഓഫീസർക്കോ അപേക്ഷ നൽകാമെന്ന് മുഖ്യ തിരഞ്ഞെടുപ്പ് ഓഫീസർ അറിയിച്ചു. 85 വയസ് പിന്നിട്ടവർക്കും 40 ശതമാനത്തിലേറെ ഭിന്ന ശേഷിയുള്ളവർക്കുമാണ് നിയമസഭാ തിരഞ്ഞെടുപ്പിൽ വീട്ടിൽ വോട്ടു ചെയ്യാനാവുക.

എസ് ഐ ആർ

സംസ്ഥാനത്ത് വോട്ടർ പട്ടികയിൽ പുതിയതായി പേര് ചേർക്കാൻ തീക്കളാഴ്ച വരെ സമയം. ഈ വർഷം ജനുവരി ഒന്നിന് 18 വയസ്സ് പൂർത്തിയായിട്ടും, തീവ്ര വോട്ടർ പട്ടിക പരിഷ്കരണ സമയത്ത് പേരു ചേർക്കാൻ സാധിക്കാത്തവർക്ക് പട്ടികയിൽ പേരു ചേർക്കാൻ അവസരം. voters.eci.gov.in എന്ന വെബ്സൈറ്റിലൂടെയോ, ECINET മൊബൈൽ ആപ്ലിക്കേഷൻ വഴിയോ, ബൂത്തുതല ഓഫീസർ വഴിയോ അപേക്ഷിക്കാം.

ബ്രേക്ക്

ഈ വാർത്തകൾ ആകാശവാണിയിൽ നിന്ന്....

(ബ്രേക്ക്)

വദന ആരോഗ്യ ദിനം - മന്ത്രി ജെ.പി. നദു

മെച്ചപ്പെട്ട ദന്താരോഗ്യ ശീലങ്ങൾ വളർത്തിയെടുക്കാൻ കേന്ദ്ര ആരോഗ്യ മന്ത്രി ജെ.പി നദു ജനങ്ങളോടഭ്യർത്ഥിച്ചു. ലോക വദന ആരോഗ്യ ദിനത്തോട് അനുബന്ധിച്ച് സമൂഹ മാധ്യമത്തിലൂടെ നൽകിയ സന്ദേശത്തിൽ ഇത്തരം ശീലങ്ങൾ വളർത്തിയെടുക്കാൻ കുടുംബങ്ങൾ ഒത്തൊരുമിച്ച് പ്രവർത്തിക്കണമെന്ന് അദ്ദേഹം ആവശ്യപ്പെട്ടു. വദന ശുചിത്വം ദന്താരോഗ്യം എന്നിവ സംബന്ധിച്ച് അവബോധം വളർത്തുന്നത് ലക്ഷ്യമിട്ടാണ് മാർച്ച് 20 ലോക വദന ആരോഗ്യ ദിനമായി ആചരിക്കുന്നത്.

പക്ഷിപ്പനി - ആലപ്പുഴ (ഇൻട്രോ)

ആലപ്പുഴ ജില്ലയിൽ വീണ്ടും പക്ഷിപ്പനി . മുഹമ്മദ് ഗ്രാമപഞ്ചായത്തിലെ ഏഴാം വാർഡിലാണ് പക്ഷിപ്പനി സ്ഥിരീകരിച്ചത്. വിശദാംശങ്ങളുമായി ആകാശവാണി ആലപ്പുഴ ജില്ലാ പ്രതിനിധി ആർ .രവീകുമാർ.....

(വോയ്സ്)

ചൂട് - സംസ്ഥാനം

സംസ്ഥാനത്ത് വിവിധ ജില്ലകളിൽ ഇന്ന് താപനില ഉയരാൻ സാധ്യതയെന്ന് കേന്ദ്ര കാലാവസ്ഥ വകുപ്പ്. ഉയർന്ന ചൂട് ഗുരുതരമായ ആരോഗ്യപ്രശ്നങ്ങൾക്ക് കാരണമാകും എന്നതിനാൽ ജനങ്ങൾ ജാഗ്രത പാലിക്കണമെന്നും നിർദ്ദേശമുണ്ട്. അൾട്രാവയലറ്റ് സൂചിക ഉയർന്നതിന്റെ പശ്ചാത്തലത്തിൽ കൊല്ലം പത്തനംതിട്ട, ആലപ്പുഴ, കോട്ടയം, ഇടുക്കി, പാലക്കാട്, തൃശൂർ, മലപ്പുറം ജില്ലകളിൽ ഓറഞ്ച് ജാഗ്രത പ്രഖ്യാപിച്ചിട്ടുണ്ട്. തിരുവനന്തപുരം ഒഴികെയുള്ള മറ്റെല്ലാ ജില്ലകളിലും മഞ്ഞ ജാഗ്രതയാണ്.

മഴ - സംസ്ഥാനം

സംസ്ഥാനത്ത് ചിലയിടങ്ങളിൽ ഇന്ന് ഇടിമിന്നലോടു കൂടിയ മഴയ്ക്കും ശക്തമായ കാറ്റിനും സാധ്യതയുണ്ടെന്ന് കാലാവസ്ഥ വകുപ്പ്. ഇടിമിന്നൽ സാധ്യത മനസ്സിലാക്കാൻ കേന്ദ്ര കാലാവസ്ഥ വകുപ്പ് തയ്യാറാക്കിയ 'ദാമിനി' മൊബൈൽ ആപ്ലിക്കേഷൻ ഉപയോഗിക്കാം.

ലോക കുരുവി ദിനം (ഇൻട്രോ)

കുരുവികളെ സംരക്ഷിക്കുക, പരിസ്ഥിതിയെ സംരക്ഷിക്കുക എന്ന സന്ദേശവുമായി ഇന്ന് ലോക കുരുവി ദിനം ആചരിക്കുന്നു. വിശദാംശങ്ങളിലേയ്ക്ക്.....

(വോയ്സ്)

ലോക കുരുവി ദിനം (വോയ്സ്)

പാരിസ്ഥിതിക സന്തുലിതാവസ്ഥ നിലനിർത്തുന്നതിൽ ചെറിയ കുരുവികൾക്കു പ്രധാന പങ്കുണ്ട്. ചെറുതാണെങ്കിലും ആവാസ വ്യവസ്ഥയിൽ വളരെ പ്രാധാന്യമുള്ള ഈ പക്ഷികളുടെ എണ്ണം ഇപ്പോൾ ദിനംപ്രതി കുറഞ്ഞുവരുന്നു. വംശനാശത്തിലേക്കടുക്കുന്ന കുരുവികളെ സംരക്ഷിക്കേണ്ടതിന്റെ ആവശ്യകതയെക്കുറിച്ച് അവബോധം സൃഷ്ടിക്കുന്നതിന് വേണ്ടിയാണ് എല്ലാവർഷവും മാർച്ച് 20നു ലോക കുരുവി ദിനമായി ആഘോഷിക്കുന്നത്. വെല്ലുവിളികൾക്കിടയിൽ അവയെ സംരക്ഷിക്കേണ്ടതിന്റെയും ഭൂമിയിൽ നിലനിർത്തേണ്ടതിന്റെയും ആവശ്യകത ഈ ദിനം വിളിച്ചോതുന്നു.

ന്യൂസ് ഡസ്റ്റ്, ആകാശവാണി

അത്ലറ്റിക് ചാമ്പ്യൻഷിപ്പ്

2028 -ലെ ലോക ഇൻഡോർ അത്ലറ്റിക് ചാമ്പ്യൻഷിപ്പിന് ഇന്ത്യ വേദിയാകും. പോളണ്ടിൽ നടന്ന ലോക അത്ലറ്റിക് കൗൺസിൽ യോഗത്തിലാണ് തീരുമാനം . ഒഡിഷയിലെ കലിംഗ സ്റ്റേഡിയം കോംപ്ലക്സായിരിക്കും പ്രധാന വേദി. ഈ വർഷത്തെ ചാമ്പ്യൻഷിപ്പിന് ഇന്ന് പോളണ്ടിൽ തുടക്കമാകും.

അഗ്നിവീർ

കരസേനയിലേക്ക് അഗ്നിവീർ തിരഞ്ഞെടുപ്പിനുള്ള ഓൺലൈൻ രജിസ്ട്രേഷൻ ഏപ്രിൽ 01-ന് അവസാനിക്കും. കേരളത്തിലെ ഏഴ് തെക്കൻ ജില്ലകളിലെ അവിവാഹിതരായ പുരുഷന്മാർക്ക് ഓൺലൈൻ ആയി അപേക്ഷിക്കാവുന്നതാണ്. 2026 ജൂൺ 01 മുതൽ 15 വരെ ആയിരിക്കും ഓൺലൈൻ പരീക്ഷ.

ഇൻഡിഗോ എയർലൈൻസ്

ഡൽഹിയിൽ കനത്ത മഴയും ഇടിമിന്നലും പ്രതീക്ഷിക്കുന്ന പശ്ചാത്തലത്തിൽ യാത്രനിർദ്ദേശം പുറത്തിറക്കി ഇൻഡിഗോ എയർലൈൻസ്. വിമാനത്താവളത്തിലേക്ക് യാത്ര തിരിക്കും മുൻപായി ഏറ്റവും പുതിയ അറിയിപ്പുകൾ പരിശോധിക്കണം. മോശം കാലാവസ്ഥയാണെങ്കിൽ വിമാനസർവീസുകൾ റദ്ദാക്കാനുള്ള സാധ്യതയുണ്ടെന്നും ഇൻഡിഗോ സമൂഹമാധ്യമത്തിലൂടെ വ്യക്തമാക്കി..

